

ಹೊಯ್ಸಳ ವಾಣಿ

ನಮ್ಮ ಹನಿ ನಮ್ಮ ದನಿ

Vol. 09, Issue - 03

KARKAN/2008/27013


ಬಿಡಿ ಪ್ರತಿ ರೂ. 4/-

E-mail:hks_mysore@yahoo.com

MAR- 2016

Pages - 8

ಅಧ್ಯಕ್ಷರ ನುಡಿ



ಸಂಘದ ಸಮಸ್ತ ಮಹಿಳಾ ಸದಸ್ಯರಿಗೆ ಮಹಿಳಾ ದಿನಾಚರಣೆಯ ಶುಭಾಶಯಗಳು.

ಸಂಘದ 2014-15ನೇ ಸಾಲಿನ ವಾರ್ಷಿಕ ಮಹಾಸಭೆ ಹಾಗೂ ವಿಶೇಷ ಮಹಾಸಭೆಯು ದಿನಾಂಕ 20-3-16ನೇ ಭಾನುವಾರ ಏರ್ಪಡಿಸಿದ್ದೇವೆ. ಈ ಬಾರಿ

ಕೆಲವು ಕಾರಣದಿಂದ ತಡವಾಗಿ ನಡೆಯುತ್ತಿದೆ.

1836 ಸದಸ್ಯರಿಗೆ ಅಂಚೆಯ ಮುಖಾಂತರ ನೋಟೀಸ್ ಕಳುಹಿಸಿದ್ದೇವೆ. ತಲುಪದಿದ್ದಲ್ಲಿ ನಮ್ಮ ಹೊಯ್ಸಳವಾಣಿ ಪತ್ರಿಕೆಯಲ್ಲಿ ಕರೆಯೋಲೆಯನ್ನು ಪ್ರಕಟಿಸಿದ್ದೇವೆ. ಪ್ರತಿಯೊಬ್ಬ ಸದಸ್ಯರು ಬರಬೇಕೆಂದು ವಿನಂತಿ.

ಹಲವರು ವಿಳಾಸ ಬದಲಾವಣೆಯನ್ನು ತಿಳಿಸಿದ್ದರು. ಕಂಪ್ಯೂಟರ್‌ನಲ್ಲಿ ವೈರಸ್ ಬಂದು ಮಾಡಿದ ಬದಲಾವಣೆ ವ್ಯರ್ಥವಾಯಿತು. ಅದರಿಂದ ತಮ್ಮ ವಿಳಾಸವನ್ನು ಸರಿಪಡಿಸಿಕೊಳ್ಳಲು ವಿನಂತಿಸುತ್ತೇವೆ.

ತ್ರಿಮತಸ್ಥ ಬ್ರಾಹ್ಮಣ ವಧುವರರಿಗೆ ಸ್ವಾಗತ

ಸಪ್ತಪದಿ ವಿವಾಹ ವೇದಿಕೆ ಹಾಗೂ ಮಂಗಳಸೂತ್ರ ರಾಜ್ಯ ಮಟ್ಟದ ಬ್ರಾಹ್ಮಣ ವಧು ವರಾನ್ವೇಷಣ ಸಮಾವೇಶವನ್ನು ಬ್ರಾಹ್ಮಣ ಧರ್ಮ ಸಹಾಯ ಸಭಾ (ರಿ), ತ್ಯಾಗರಾಜ ರಸ್ತೆ, ಮೈಸೂರು ಇಲ್ಲಿ ದಿನಾಂಕ 27-3-2016 ಭಾನುವಾರ ಬೆಳಿಗ್ಗೆ 9.00 ರಿಂದ 2.00ರವರೆಗೆ ಏರ್ಪಡಿಸಿದೆ. ತಮ್ಮ ಜೀವನ ಸಂಗಾತಿಯನ್ನು ಆರಿಸಿಕೊಳ್ಳಲು ಒಂದು ಸುವರ್ಣ ಅವಕಾಶ.

ಸುಭಾಷಿತ

ತವ ಕಥಾಮೃತಂ ತಪ್ತ ಜೀವನಂ ಕವಿಭಿರೀಡಿತಂ ಕಲ್ಮಶಾಪಹಂ |

ಶ್ರವಣ ಮಂಗಳಮ್ ಶ್ರೀಮದಾತತಂ ಭುವಿಗೃಣಂತಿ ಏ ಭೂರಿದಾ ಜನಾಃ || (ಗೋಪಿ ಗೀತಾ)

ಗೋಪಿಯರು ಶ್ರೀ ಕೃಷ್ಣನನ್ನು ಭಜಿಸಿದ ಬಗೆಯನ್ನು ಈ ಸ್ತುತಿ ಸೂಚಿಸುತ್ತದೆ. ತಪ್ತ ಜೀವರಿಗೆ ನಿನ್ನ ಕಥೆ ಅಮೃತಪ್ರಾಯವಾಗಿದೆ. ಅದನ್ನು ಕವಿಗಳು ಬಹು ವಿಧವಾಗಿ ಸ್ತೋತ್ರ ಮಾಡಿರುವರು. ಅದು ಕಲ್ಮಷವನ್ನು ಪರಿಹರಿಸುವುದು. ಕೇಳುವುದಕ್ಕೆ ಮಂಗಳಕರವಾಗಿದೆ. ಅದು ಸಂಪತ್ತದ ವಾಗಿದೆ. ಯಾರು ಇದನ್ನು ಪ್ರಚಾರ ಮಾಡುವರೋ ಅವರು ಪುಣ್ಯಶಾಲಿಗಳು. (ಸಂಗ್ರಹ: ವಿ.ಕೆ.ವೆಂಕಟರಾಮು)

ಸ್ವಾಭಿಮಾನ

ಸ್ವಾಮಿ ರಾಮತೀರ್ಥರಿಗೊಮ್ಮೆ ಬ್ರಿಟೀಷರ ಸಭೆಯಲ್ಲಿ ಪಾಲ್ಗೊಳ್ಳುವ ಸಂದರ್ಭವೊದಗಿತ್ತು. ಸಭೆಗೆ ರಾಮತೀರ್ಥರು ತಮ್ಮ ಎಂದಿನ ಉಡುಪಿನಲ್ಲಿ ಹೋದರು. ತಲೆಯ ಮೇಲೆ ಕಾವಿಯ ಪಾಗು, ಹಾಗೂ ಪಾದಕ್ಕೆ ಪಾದುಕೆ, ಗೈರಿಕ ವಸ್ತ್ರಧಾರಿ - ಬ್ರಿಟೀಷರು ಬೂಟು, ಹ್ಯಾಟು ದರಿಸಿದ್ದರು. ಸಭೆಗೆ ಮುಂಚೆ ಬ್ರಿಟೀಷರು ಬೂಟು ಮತ್ತು ಹ್ಯಾಟು ತರಿಸಿ ಶ್ರೀ ರಾಮತೀರ್ಥರು ತಮ್ಮಂತೆ ಬೂಟು ಮತ್ತು ಹ್ಯಾಟು ಧರಿಸುವಂತೆ ಸೂಚಿಸಿದರು. ಸ್ವಾಮಿ ರಾಮತೀರ್ಥರು ಬೂಟು ಧರಿಸಿದರೂ ತಲೆಯ ಪಾಗು ತೆಗೆಯಲಿಲ್ಲ, ಹ್ಯಾಟು ಧರಿಸಲಿಲ್ಲ. ಶ್ರೀ ರಾಮತೀರ್ಥರ ಈ ವರ್ತನೆ ಸಹಿಸದ ಬ್ರಿಟೀಷರು ಹೀಗೇಕೆ ಎಂದು ಕೇಳಿದಾಗ ಸಮಾಧಾನ ಚಿತ್ತರಾಗಿ ಶ್ರೀ ರಾಮತೀರ್ಥರು ಹೇಳಿದರು. “ ಪರಕೀಯತೆ ಪಾದದಡಿಯಲ್ಲಿರುವುದು ಯೋಗ್ಯ, ತಲೆಯ ಮೇಲೆ ಭಾರತೀಯತೆಗೆ ಮಾತ್ರ ಸ್ಥಾನ” ಅವರ ನಿರ್ಭೀತ ಸ್ವಾಭಿಮಾನದ ಉತ್ತರ ನಮಗೆಲ್ಲಾ ಮಾರ್ಗದರ್ಶಕವಲ್ಲವೇ?

ಶ್ರೀ ಮಾತ್ರೇ ನಮಃ

ಶ್ರೀ ಲಲಿತಾ ಅಷ್ಟೋತ್ತರ ಶತನಾಮಾವಳಿ

(ಕಳೆದ ಸಂಚಿಕೆಯಿಂದ ಮುಂದುವರೆದಿದೆ)

(ವಿವರಣೆ: ಶ್ರೀಮತಿ ನಾಗಲಕ್ಷ್ಮಿ ಚಂದ್ರಶೇಖರ್)

36. ಓಂ ಅನಂಗಜನಕಾಪಾಂಗವೀಕ್ಷಣಾಯೈ ನಮೋನಮಃ

1. ಅಪಾಂಗ ವೀಕ್ಷಣೆ - ಕಡೆಗಣ್ಣು ನೋಟ. ಶಿವನ ಕಿಂಗಳಣಿಗೆ ಗುರಿಯಾದ ಮನ್ಮಥ ಸುಟ್ಟು ಹೋದಾಗ ದೇವಿಯ ಕೃಪಾಪೂರ್ಣ ಕಡೆಗಣ್ಣು ನೋಟದಿಂದ ಮತ್ತೆ ಜನಿಸಿದನು.

2. ಈ ನಾಮದಿಂದ ಕುರುಪಿಗಳಾದ ಜಡಜನರು ದೇವಿಯ ಒಂದು ಸಲದ ನೋಟಕ್ಕೆ ಪಾತ್ರರಾಗಿ ಮನ್ಮಥನಂತೆ ರೂಪ, ಯೌವನ, ಸಾಮರ್ಥ್ಯ, ಲಕ್ಷ್ಮಿ ಮುಂತಾದವನ್ನು ಹೊಂದುವರು ಎಂಬುದು ಸೂಚಿತವಾಗುತ್ತದೆ.

3. ಅನಂಗ ಜನಕ ಎಂದರೆ ಶ್ರೀಮನ್ನಾರಾಯಣ. ಅವನು ದೇವಿಯ ಕಡೆಗಣ್ಣಿನ ನೋಟದಿಂದ ಪ್ರೇರೇಪಿಸಲ್ಪಟ್ಟು, ಅವಳ ಆಜ್ಞೆಯ ಪ್ರಕಾರವೇ ಜಗದ್ರಕ್ಷಣಾದಿ ಕಾರ್ಯಗಳನ್ನು ಮಾಡುತ್ತಾನೆ.

4. ಅನಂಗ ಜನಕ ಎಂದರೆ ಮಹಾಲಕ್ಷ್ಮಿ. ಮಹಾಲಕ್ಷ್ಮಿಯು ದೇವಿಯ ಕಡೆಗಣ್ಣು ನೋಟದಿಂದ ಪ್ರೇರೇಪಿಸಲ್ಪಟ್ಟವಳಾಗಿ ತನ್ನ ಕಾರ್ಯವನ್ನು ಮಾಡುವಳು.

5. ಹೂ, ಚಂದನ ಮೊದಲಾದ ಭೋಗ್ಯ ವಸ್ತುಗಳನ್ನು

ಉಂಟು ಮಾಡುವ ಕಣ್ಣಿನ ನೋಟವುಳ್ಳವಳು.

6. ದೇವಿಯ ಬಲಗಣ್ಣು ಸೂರ್ಯ, ಎಡಗಣ್ಣು ಚಂದ್ರ, ಫಾಲನೇತ್ರ (ಹಣೆಗಣ್ಣು) ಅಗ್ನಿ ಎಂದು ವರ್ಣಿಸಲಾಗುತ್ತದೆ. ವಾಮನೇತ್ರ ಚಂದ್ರನಾಗಿರುವುದರಿಂದ ನೋಟವು ಚಂದ್ರಿಕಾ ಎನಿಸುತ್ತದೆ. ಮನ್ಮಥ ವಿಕಾರವನ್ನು ಉಂಟುಮಾಡುವ ವಾಮಾಕ್ಷಿಯಾಗಿದ್ದಾಳೆ.

7. ಅನಂಗ ಜನಕ ಎಂಬ ಶಬ್ದವು ಲಕ್ಷಣಾ ವೃತ್ತಿಯಿಂದ ಲಕ್ಷ್ಮಿಗೆ ಆಧಾರವಾದ ಕಮಲ ಎಂದು ಸೂಚಿಸುತ್ತದೆ. ಅಂತಹ ಕಮಲದಂತಿರುವ ನೋಟದಿಂದ ಜಗತ್ ಸಂಜೀವನವನ್ನುಂಟು ಮಾಡುವ ವೀಕ್ಷಣವುಳ್ಳವಳು ಎಂದರ್ಥವಾಗುತ್ತದೆ. ಆ ಮಹಾಮಹಿಮಳಿಗೆ ನಮೋನಮಃ.

37. ಓಂ ಬ್ರಹ್ಮೋಪೇಂದ್ರಶಿರೋರತ್ನರಂಜಿತಾಯೈ ನಮೋ ನಮಃ

1. ಬ್ರಹ್ಮ ಮತ್ತು ಉಪೇಂದ್ರ ಮುಂತಾದವರು ಶಿರದಲ್ಲಿ ಧರಿಸಿರುವ ಕಿರೀಟದಲ್ಲಿನ ರತ್ನಾದಿ ಮಣಿಗಳಿಂದ ರಂಜಿಸುತ್ತಿರುವಳು. ದೇವಿಯ ಆಜ್ಞಾಧಾರಕರಾಗಿ ಕಿರೀಟ ಧಾರಿಗಳಾದ ಬ್ರಹ್ಮ, ವಿಷ್ಣು ಮುಂತಾದವರು ಕೈಚೋಡಿಸಿ ನಿಂತಿರುತ್ತಾರೆ. ಹಾಗಾಗಿ ಆ ಕಿರೀಟದ ಕಾಂತಿಯಿಂದ ದೇವಿಯು ಕಂಗೊಳಿಸುತ್ತಿದ್ದಾಳೆ.

2. ದೇವಿಯ ಕಾಂತಿ ಸಹಜವಾದುದು. ಆದರಿಂದಲೇ ಬ್ರಹ್ಮಾದಿಗಳ ಶಿರೋರತ್ನಕ್ಕೂ ವಿಶಿಷ್ಟ ಕಾಂತಿ ಬಂದಿದೆ.

ಮಹಿಳಾ ಮಿಲನ

ದಿನಾಂಕ 16-02-2016ರ ಮಂಗಳವಾರ ಬೆಳಿಗ್ಗೆ 11 ಗಂಟೆಗೆ ಮಹಿಳಾ ಮಿಲನ ಸಭೆ ಪ್ರಾರಂಭವಾಯಿತು. ಉಭಯ ಕುಶಲೋಪರಿ ಸಾಂಪ್ರತಗಳ ನಂತರ ಸಂಘದ ಮುಂದಿನ ಕಾರ್ಯಕ್ರಮಗಳ ಬಗ್ಗೆ ವಿಚಾರ ವಿನಿಮಯ ಗಳಾದವು. ಎಂದಿನಂತೆ ಸದಸ್ಯರು ಆಸಕ್ತಿ ವಹಿಸಿ ತಮ್ಮ ಮನೆಗಳಿಂದ ಮಾಡಿಕೊಂಡು ಬಂದಿದ್ದ ತಿಂಡಿಗಳನ್ನು ಎಲ್ಲ ಸದಸ್ಯರು ಚಪ್ಪರಿಸಿದರು. ಶ್ರೀಮತಿ ಮೀನಾಕ್ಷಿ ಅನಂತ ಮೂರ್ತಿ - ಗೊಜ್ಜವಲಕ್ಕಿ, ಶ್ರೀಮತಿ ಕಲ್ಪನ - ಟೊಮಟೊ ಸೂಪ್, ಶ್ರೀಮತಿ ಮೀರ ಸತ್ಯನಾರಾಯಣ - ನುಚ್ಚಿನುಂಡೆ ಮಜ್ಜಿಗೆ ಹುಳಿ ಮಾಡಿಕೊಂಡು ಬಂದಿದ್ದರು. ಶ್ರೀಮತಿ ಸುಮನಾರವರು Alternative therapy ಬಗ್ಗೆ ವಿವರಣಾತ್ಮಕವಾದ ಉಪಯುಕ್ತ ಉಪನ್ಯಾಸವನ್ನು ನೀಡಿದರು.

ಎಂದಿನಂತೆ ಮಹಿಳಾ ಸದಸ್ಯರು ಮಹಿಳಾ ಮಿಲನ ದಂದು ಚಪಾತಿಗಳನ್ನು ಮಾಡಿಕೊಂಡು ಬಂದು ಹಾಸ್ಟೆಲ್‌ನ ಮಕ್ಕಳಿಗೆ ನೀಡಿದರು. ಜೈ ಹೊ.ಕ. ಮಹಿಳಾ ಶಕ್ತಿ ಎಲ್ಲ ಮಾತೆಯರಿಗೆ, ಅವರ ಅಕ್ಕರೆಗೆ, ಕೋಟಿಗೋಟಿ ನಮನ.

ಮುಂದಿನ ತಿಂಗಳ ಮಹಿಳಾ ಮಿಲನ ದಿನಾಂಕ 15-03-2016ರಂದು, ಬೆಳಿಗ್ಗೆ 11 ಘಂಟೆಗೆ, ಸಂಘದ ಆವರಣದಲ್ಲಿ ನಡೆಯಲಿದೆ. ಆ ಸಭೆಯಲ್ಲಿ, ಮಾರ್ಚ್ ತಿಂಗಳಲ್ಲಿ ನಡೆಯಲಿರುವ ಅಂತರಾಷ್ಟ್ರೀಯ ಮಹಿಳಾ ದಿನಾಚರಣೆಯ ಬಗ್ಗೆ ಚರ್ಚಿಸಬೇಕಿರುವುದರಿಂದ, ಸಂಘದ ಎಲ್ಲ ಮಹಿಳಾ ಸದಸ್ಯರು ಸಭೆಯಲ್ಲಿ ಸಕ್ರಿಯವಾಗಿ ಪಾಲ್ಗೊಳ್ಳಬೇಕೆಂದು ಪ್ರೀತಿಯ ಆಗ್ರಹ.

ಅರಿಕೆ

ಸಮಾಜ ಬಾಂಧವರು ಗತಿಸಿದ ಸಂದರ್ಭಗಳಲ್ಲಿ ಸಂಘದ ಕಾರ್ಯಾಲಯಕ್ಕೆ ಸಕಾಲದಲ್ಲಿ ತಿಳಿಸಿದರೆ ಸಂಘದ ಪದಾಧಿಕಾರಿಗಳು ಹಾಗೂ ಸದಸ್ಯರು ಅಂತಿಮ ದರ್ಶನ ಪಡೆದು ಗೌರವ ಸಲ್ಲಿಸಲು ಅನುವು ಮಾಡಿದಂತಾಗುತ್ತದೆ.

ಸದಸ್ಯರ ಅವಗಾಹನೆಗೆ

ಹೊಯ್ಸಳವಾಣಿಯಲ್ಲಿ ಪ್ರಕಟವಾಗುವ ಲೇಖನಗಳಲ್ಲಿ ಅಭಿವ್ಯಕ್ತಗೊಂಡ ವಿಚಾರಗಳು ಹಾಗೂ ಅಭಿಪ್ರಾಯಗಳು ಕೇವಲ ಅವುಗಳ ಲೇಖಕ / ಲೇಖಕಿಯರದ್ದಾಗಿರುತ್ತವೆ.

ಶಿವನನೊಲಿಸುವ ಶಿವರಾತ್ರಿ

ಮಾಘಮಾಸದ ಕೃಷ್ಣಪಕ್ಷದ ಚತುರ್ದಶಿಯಂದು ಮಹಾ ಶಿವರಾತ್ರಿ. ಶಿವನನ್ನು ಪೂಜಿಸುವ ರಾತ್ರಿ. ಅಂದು ದೇಶ ದುದ್ದಗಲಕ್ಕೂ ಓಂ ನಮಃ ಶಿವಾಯ ಎಂಬ ಶಿವ ಪಂಚಾಕ್ಷರೀ ಮಂತ್ರ ಮಾದರ್ಶನಿಸುತ್ತದೆ.

ಶಿವ ಎಂದರೆ ಮಂಗಳಕರ ಎಂದರ್ಥ. ಶಂಕರ ಎಂದರೂ ಜಗತ್ತಿಗೆ ಒಳಿತನ್ನಂಟು ಮಾಡುವವನು ಎಂದರ್ಥ. ಶಿವ ಸರಳತೆಯ ಸಂಕೇತ - ಮನೆ ಮಠವಿಲ್ಲದ ಸ್ಮಶಾನ ವಾಸಿ. ಗಜಚರ್ಮವೇ ಆತನ ಉಡುಗೆ, ಕಾಡು ಬೀಡುಗಳಲ್ಲಿ ಬೆಳೆದ ತುಂಬೇ ಹೂವು ಅವನ ಪ್ರೀತಿಪಾತ್ರ. ಅವನ ಮೈಮೇಲಿನ ಬೂದಿ ವೈರಾಗ್ಯದ ಸಂಕೇತ. ಎಲ್ಲರಿಂದಲೂ ತಿರಸ್ಕೃತರಾದವರಿಗೂ ಆತ ಆಶ್ರಯದಾತ ಎನ್ನುವುದರ ಸಂಕೇತ ಅವನ ಭೂತಗಣ.

ಶಿವನ ಪೂಜೆ ಬೇರೆಲ್ಲ ದೇವರ ಪೂಜೆಗಿಂತ ಸುಲಭ. ನಾದಪ್ರಿಯ ಶಿವನಲ್ಲ, ವೇದಪ್ರಿಯ ಶಿವನಲ್ಲ, ಕೇವಲ ಭಕ್ತಿಯೊಂದಿದ್ದರೆ ಸಾಕೆನ್ನುವ ಶಿವನಿಗೆ ಆಡಂಬರದ ಪೂಜೆ ಬೇಕಿಲ್ಲ. ಕೇವಲ ಭಕ್ತಿ ಇದ್ದಲ್ಲಿ, ಅರಿತೋ ಅರಿಯದೆಯೋ ನಾವು ಮಾಡುವ ಪೂಜೆ ಅವನಿಗೆ ತಲುಪುತ್ತದೆ. ಇದಕ್ಕೆ ಬೇಡರ ಕಣ್ಣಪ್ಪನ ಕಥೆಯೇ ಸಾಕ್ಷಿ.

ಕಣ್ಣಪ್ಪನೊಬ್ಬ ಬೇಟೆಗಾರ. ಆಹಾರವರಸಿ ಕಾಡಿಗೆ ಬಂದು ಬಿಲ್ಲ ಮರವೊಂದರ ಮೇಲೇರಿ ಬೇಟೆಗಾಗಿ ಕಾದು ಕುಳಿತ. ರಾತ್ರಿ ಎಚ್ಚರವಾಗಿರಲು, ಆ ಮರದ ಒಂದೊಂದೇ ಎಲೆಗಳನ್ನು ಕಿತ್ತು ಕೆಳಗೆ ಹಾಕುತ್ತಿದ್ದ. ಅದು ಕೆಳಗಿನ ಶಿವಲಿಂಗದ ಮೇಲೆ, ಅರ್ಚನೆ ಮಾಡಿದಂತಾಗುತ್ತದೆ. ರಾತ್ರಿ ಇಡೀ ಶಿವಾರ್ಚನೆಯೂ ಆಯ್ತು, ಜಾಗರಣೆಯೂ ಆಯ್ತು. ಹಾಗಾಗಿ ಅವನಿಗೆ ಮುಕ್ತಿ ಸಿಕ್ಕಿತು.

ಕಲ್ಯಾಣಕಾರಕ ಶಿವ. ಸಮುದ್ರ ಮಂಥನದಲ್ಲಿ ಉದ್ಭವ ವಾದ ಹಾಲಾಹಲದಿಂದ ವಿಶ್ವವನ್ನು ರಕ್ಷಿಸಲು, ತಾನೇ ಸ್ವತಃ ಹಾಲಾಹಲವನ್ನು ಕುಡಿದು ವಿಷಕಂಠನೆನಿಸಿದ ಶಿವ. ಸ್ವಾರ್ಥವಲ್ಲ ತ್ಯಾಗ ನಿಮ್ಮದಾಗಲೀ ಎಂಬುದೇ ಶಿವನ ಸಂದೇಶ. ಸಮುದ್ರ ಮಂಥನದಲ್ಲಿ ಮೊದಲು ಹೊಮ್ಮಿದ ವಿಷಜ್ವಾಲೆ ಎಲ್ಲೆಲ್ಲೂ ಹರಡಿದಾಗ, ಅದರ ತೀವ್ರತೆ ತಡೆಯಲಾಗದ ದೇವಗಣ, ಶಿವನ ಮೊರೆ ಹೊಕ್ಕಾಗ, ಲೋಕಕಲ್ಯಾಣಕ್ಕಾಗಿ ಶಿವ ಆ ವಿಷವನ್ನು ಸೇವಿಸಿದ. ಆ ವಿಷದ ದುಷ್ಪರಿಣಾಮ ಗಳನ್ನು ದೂರ ಮಾಡಲು, ಅಶ್ವಿನಿ ದೇವತೆಗಳು ಶಿವನ ಆರೈಕೆ ಮಾಡತೊಡಗಿದರು. ವಿಷವೇರಬಾರದೆಂದು, ಶಿವ ನಿದ್ರೆ ಮಾಡದಂತೆ ತಡೆಯಲು, ಇಡೀ ರಾತ್ರಿ ಧ್ಯಾನ ಪೂಜೆಗಳಲ್ಲಿ ತೊಡಗಿ, ಎಚ್ಚರಿದ್ದು ಶಿವನನ್ನು ಎಚ್ಚರವಾಗಿರಿ ಸುತ್ತಾರೆ. ಆದ್ದರಿಂದ ಆ ನಿರ್ದಿಷ್ಟ ರಾತ್ರಿ ಶಿವರಾತ್ರಿ ಎನಿಸು ತ್ತದೆ. ಇದೇ ರೀತಿ ಶಿವರಾತ್ರಿಯಂದು ನಾವು ಉಪವಾಸ ಮಾಡುತ್ತೇವೆ. ಉಪ ಎಂದರೆ ಹತ್ತಿರ, ವಾಸ ಎಂದರೆ

ಇರುವುದು. ಮಾನಸಿಕವಾಗಿ ಶಿವನ ಬಳಿ ಇರುವುದೇ ಉಪವಾಸ. ಹೀಗೆ ಜಾಗರಣೆ ಹಾಗೂ ಉಪವಾಸ ಗಳೆರಡೂ ವಿಶೇಷ ಅರ್ಥ ಹೊಂದಿವೆ.

ಸತ್ಯಂ ಶಿವಂ ಸುಂದರಂ. ಶಿವನೆಂದರೆ ಸುಂದರ, ಸತ್ಯ. ಶಿವ ನಮ್ಮ ಭಾರತೀಯ ಸಂಸ್ಕೃತಿಯ ಸೌಂದರ್ಯದ ಸಂಕೇತ. ತಾಂಡವ ನೃತ್ಯದಿಂದ ನಾಟ್ಯ ಶಾಸ್ತ್ರವನ್ನೇ ಅಜರಾಮರಗೊಳಿಸಿದ. ಪುರಾಣ ಕಾಲದಿಂದಲೇ ತನ್ನ ದೇಹದ ಅರ್ಧಭಾಗವನ್ನೇ ತನ್ನ ಸತಿಗಿತ್ತು, ಅರ್ಧನಾರೀಶ್ವರನೆನಿಸಿ, ಪ್ರಕೃತಿ ಪುರುಷರ ಸಮಾನತೆಯನ್ನು ಸಾರಿದ. ಸ್ತ್ರೀ ಪುರುಷರು ಒಬ್ಬರಿಗೊಬ್ಬರು ಪೂರಕವಾದರೆ ಜೀವನ ಪರಿಪೂರ್ಣ. ಇದನ್ನು ಶಿವಪಾರ್ವತಿಯರ ಕಲ್ಯಾಣ ದಿನವೆಂದೂ ಹೇಳುತ್ತಾರೆ.

ಶಿವ ಜನಸಾಮಾನ್ಯರ ಆರಾಧ್ಯ ದೇವ. ದೇಶದ ಮೂಲೆಮೂಲೆಗಳಲ್ಲೂ, ಶಿವ ದೇವಾಲಯಗಳು, ಎಲ್ಲೆಲ್ಲೂ ಶಿವಪೂಜೆ. ಇತರ ಹಬ್ಬಗಳಂತೆ ಇದು ಶರೀರವನ್ನು ಪೋಷಿಸುವ ಹಬ್ಬವಲ್ಲ. ಮನಸ್ಸಿನ ಆತ್ಮದ ಹಬ್ಬ. ಇದು ಪೂಜೆಯ ಹಬ್ಬ, ಭಕ್ತಿಯ ಹಬ್ಬ, ಸಾಮೂಹಿಕವಾಗಿ ಆಚರಿಸುವ ಸಾಂಸ್ಕೃತಿಕ ಹಬ್ಬ. ಉತ್ತರ ಕೇದಾರದಿಂದ, ದಕ್ಷಿಣದ ರಾಮೇಶ್ವರದ ವರೆಗೂ ಮಹಾನ್ಯಾಸಪೂರ್ವಕ ರುದ್ರಾಭಿಷೇಕ, ಅರ್ಚನೆ, ಮಂಗಳಾರತಿಗಳು, ಶಂಖ, ಜಾಗಟೆ ಗಳ ನಡುವೆ ನಡೆದಾಗ ಧನ್ಯತೆಯ ಭಾವ ಭಕ್ತರ ಮನದಲ್ಲಿ.

-ಲಲಿತ ಸುಂದರೇಶನ್

ಸಿಹಿ ಕುಂಬಳಕಾಯಿ ಹಲ್ವೆ

ಬೇಕಾಗುವ ಸಾಮಾನು: ಒಂದು ಬಟ್ಟಲು ಸಿಹಿ ಕುಂಬಳಕಾಯಿ ಹೋಳುಗಳು, ಒಂದು ಬಟ್ಟಲು ಬೆಲ್ಲ, ಒಂದು ಬಟ್ಟಲು ಕಾಯಿತುರಿ, 2 ಟೀ ಚಮಚ ತುಪ್ಪ, 1 ಟೀ ಚಮಚ ಗಸಗಸೆ, ಎಲಕ್ಕಿ

ಹೊ. ಕ. ಪಾಕ

ಪುಡಿ, ದ್ರಾಕ್ಷಿ, ಗೋಡಂಬಿ.

ಮಾಡುವ ವಿಧಾನ: ಸಿಹಿ ಕುಂಬಳಕಾಯಿ ಹೋಳುಗಳನ್ನು ಬೇಯಿಸಿಕೊಂಡು, ನೀರು ಬಸಿದು ಹಾಕಿ, ಚೆನ್ನಾಗಿ ಮ್ಯಾಷ್ ಮಾಡಿಕೊಳ್ಳಬೇಕು. ಒಂದು ದಪ್ಪ ಪಾತ್ರೆಯಲ್ಲಿ, ಬೆಲ್ಲ ಕರಗಿಸಿಕೊಂಡು, ಅದಕ್ಕೆ ಮ್ಯಾಷ್ ಮಾಡಿದ ಕುಂಬಳ ಕಾಯಿಯನ್ನು ಸೇರಿಸಬೇಕು. ಮೂರು ನಿಮಿಷ ಬಿಟ್ಟು ಕಾಯಿತುರಿ ಹಾಕಿ, 3 ನಿಮಿಷ ಕೈಯಾಡಿಸುತ್ತಿರಬೇಕು. ಹಲ್ವದ ಹದಕ್ಕೆ ಬಂದ ಮೇಲೆ, ತುಪ್ಪದಲ್ಲಿ ಹುರಿದ ದ್ರಾಕ್ಷಿ, ಗೋಡಂಬಿ, ಗಸಗಸೆಯನ್ನು ಎಲಕ್ಕಿ ಪುಡಿಯ ಜೊತೆ ಸೇರಿಸ ಬೇಕು. ಎಲ್ಲವನ್ನೂ ಸೇರಿಸಿ ಕೈಯಾಡಿಸುತ್ತಿದ್ದರೆ ಹಲ್ವೆ ಸಿದ್ಧ.

- ಮೀನಾಕ್ಷಿ ಅನಂತಮೂರ್ತಿ

ಹೊಯ್ಸಳ ಕರ್ನಾಟಕ ಸಂಘ (ನೋಂ.)

ನಂ.888, ನಾರಾಯಣಶಾಸ್ತ್ರಿ ರಸ್ತೆ, ಲಕ್ಷ್ಮೀಪುರಂ, ಮೈಸೂರು - 570 004
ರಿ.ನಂ. MYS - ಸಿ 195 (ನಂ. 419/43-44)

2014-15ನೇ ಸಾಲಿನ 54ನೇ ವಾರ್ಷಿಕ ಮಹಾಸಭೆಯ ಆಹ್ವಾನ ಪತ್ರಿಕೆ

ಮಹನೀಯರೆ / ಮಹಿಳೆಯರೆ,

ಈ ಸಂಸ್ಥೆಯ 2014-15ನೇ ಸಾಲಿನ 54ನೇ ವಾರ್ಷಿಕ ಮಹಾಸಭೆಯನ್ನು ದಿನಾಂಕ 20-03-2016ನೇ ಭಾನುವಾರ ಬೆಳಿಗ್ಗೆ 11-00ಗಂಟೆಗೆ ಸರಿಯಾಗಿ ಸಂಘದ ಅಧ್ಯಕ್ಷರಾದ ಶ್ರೀ ಪಿ.ವಿ.ಭಾರದ್ವಾಜರವರ ಘನ ಅಧ್ಯಕ್ಷತೆಯಲ್ಲಿ ನಡೆಸಲು ತೀರ್ಮಾನಿಸಿದೆ. ತಾವುಗಳು ಸಕಾಲಕ್ಕೆ ಆಗಮಿಸಿ ಸಭೆಯನ್ನು ಯಶಸ್ವಿಗೊಳಿಸಬೇಕೆಂದು ಕೋರಿದೆ.

ಕಾರ್ಯಕಾರಿ ಸಮಿತಿ ಅಪ್ಪಣೆ ಮೇರೆಗೆ

ವಿ. ಹರೀಶ್

ಗೌರವ ಕಾರ್ಯದರ್ಶಿ

ಹೊಯ್ಸಳ ಕರ್ನಾಟಕ ಸಂಘ (ನೋಂ.)

ಸ್ಥಳ: ಮೈಸೂರು

ದಿನಾಂಕ: 22-02-2016

ಸ್ಥಳ

ಶ್ರೀ ಚಂದ್ರಶೇಖರೇಂದ್ರ ಸರಸ್ವತಿ ಶತಮಾನೋತ್ಸವ ಭವನ

ನಂ.888, ನಾರಾಯಣಶಾಸ್ತ್ರಿ ರಸ್ತೆ,

ಲಕ್ಷ್ಮೀಪುರಂ, ಮೈಸೂರು - 570 004

ಹೊಯ್ಸಳ ಕರ್ನಾಟಕ ಸಂಘ (ನೋಂ.)

ನಂ.888, ನಾರಾಯಣಶಾಸ್ತ್ರಿ ರಸ್ತೆ, ಲಕ್ಷ್ಮೀಪುರಂ, ಮೈಸೂರು - 570 004
ರಿ.ನಂ. MYS - ಸಿ 195 (ನಂ. 419/43-44)

2014-15ನೇ ಸಾಲಿನ ವಿಶೇಷ ಮಹಾಸಭೆಯ ಆಹ್ವಾನ ಪತ್ರಿಕೆ

ಮಹನೀಯರೆ / ಮಹಿಳೆಯರೆ,

ಈ ಸಂಸ್ಥೆಯ 2014-15ನೇ ಸಾಲಿನ ವಿಶೇಷ ಮಹಾಸಭೆಯನ್ನು ದಿನಾಂಕ 20-03-2016ನೇ ಭಾನುವಾರ ಬೆಳಿಗ್ಗೆ 9-30ಗಂಟೆಗೆ ಸರಿಯಾಗಿ ಸಂಘದ ಅಧ್ಯಕ್ಷರಾದ ಶ್ರೀ ಪಿ.ವಿ.ಭಾರದ್ವಾಜರವರ ಘನ ಅಧ್ಯಕ್ಷತೆಯಲ್ಲಿ ನಡೆಸಲು ತೀರ್ಮಾನಿಸಿದೆ. ತಾವುಗಳು ಸಕಾಲಕ್ಕೆ ಆಗಮಿಸಿ ಸಭೆಯನ್ನು ಯಶಸ್ವಿಗೊಳಿಸಬೇಕೆಂದು ಕೋರಿದೆ.

ಕಾರ್ಯಕಾರಿ ಸಮಿತಿ ಅಪ್ಪಣೆ ಮೇರೆಗೆ
- ವಿ. ಹರೀಶ್
ಗೌರವ ಕಾರ್ಯದರ್ಶಿ
ಹೊಯ್ಸಳ ಕರ್ನಾಟಕ ಸಂಘ (ನೋಂ.)

ಸ್ಥಳ: ಮೈಸೂರು

ದಿನಾಂಕ: 22-02-2016

ಸ್ಥಳ

ಶ್ರೀ ಚಂದ್ರಶೇಖರೇಂದ್ರ ಸರಸ್ವತಿ ಶತಮಾನೋತ್ಸವ ಭವನ
ನಂ.888, ನಾರಾಯಣಶಾಸ್ತ್ರಿ ರಸ್ತೆ,
ಲಕ್ಷ್ಮೀಪುರಂ, ಮೈಸೂರು - 570 004

ಹೊಯ್ಸಳವಾಣಿ

ಸುಂದರವಾಗಿ ಬರುತ್ತಿದೆ ಈ ಹೊಯ್ಸಳ ವಾಣಿ
ಒಂದೊಂದೂ ಅತಿ ಮಧುರ, ಇದು ಭಾರದ್ವಾಜರ ಗಣಿ
ಓದಲು ಸಿಗುತ್ತಿದೆ ನನಗೆ, ಇದು ನನ್ನ ಪುಣ್ಯವಲ್ಲವೇ
ತಮಿಳುನಾಡಿನಲ್ಲಿರುವ ನನಗೆ ಹಾಲೋಗರ ಉಂಡಂತಲ್ಲವೇ

ಈ ತಿಂಗಳ ವಾಣಿ ತಂದಿತೆನಗೆ ನೆನಪುಗಳು ನೂರು
ನನ್ನೂರು ಬಾಗೂರು, ಭೈರಪ್ಪನವರು ಓದಿದೂರು...
ಅವರಿದ್ದ ಮನೆ ಇಂದು ಅಲ್ಲಿ 'ಬ್ರಾಹ್ಮಣ ಸಂಘ'
ವಿಪ್ರರೆಲ್ಲರ ಕೆಲಸಗಳಿಗದು 'ಒಕ್ಕೂಟ ರಂಗ'

ಈ ತಿಂಗಳ ವಾಣಿಯಲ್ಲಿ ಮತ್ತೊಂದು ವಿಶೇಷವಿದೆ
'ಕಿಕ್ಕೇರಿ' ನನ್ನಮ್ಮನೂರು, ಕೆಎಸ್‌ನರ ಅತಿಶಯವಿದೆ
ಇವೆಲ್ಲದರೊಂದಿಗಿದೆ ನನ್ನ ಬಾಲ್ಯದ ನೆನಪುಗಳ ಬುತ್ತಿ
ಬೆಳಗುತ್ತಿದೆ ಮನದೊಳಗಿನ ಜ್ಯೋತಿ, ಉರಿದು ಬತ್ತಿ

ನಿಮ್ಮ 'ನಮ್ಮ ಜನ ನಮ್ಮ ದನಿ' ಚೆನ್ನಾಗಿ ಬರುತ್ತಿದೆ
ಹೊಯ್ಸಳವಾಣಿಯ ಸಂಪಾದಕ ಬಳಗಕ್ಕೆ ನಮನ ತಲೆಬಾಗಿದೆ
ಶುಭವಾಗಲಿ ನಿಮ್ಮೆಲ್ಲರಿಗೂ

ಬಹು ದೂರ ಸಾಗಲಿ ವಾಣಿಯ ಪಯಣ
ಬೀರುತಿರಲಿ ಎಲ್ಲರಿಗೂ ಹೂರಣ

— ಬಾ. ಕೃ. ಸುರೇಶ್
ಹೊಸೂರು


ಶ್ರದ್ಧಾಂಜಲಿ

ಶ್ರೀಯುತ ಸುಬ್ರಹ್ಮಣ್ಯಂರವರು ಹೊ.ಕ. ಸಂಘದ
ಸದಸ್ಯರಾಗಿದ್ದರು, ರೈಲ್ವೆ ಇಲಾಖೆಯಲ್ಲಿ ನಿವೃತ್ತಿ ಹೊಂದಿ
ದ್ದರು. ಇವರು ದಿನಾಂಕ 24-02-2016ರಂದು
ದೈವಾಧೀನರಾದರು.

ಎಸ್. ವಿ. ಪ್ರಸಾದ್ ಇವರು ಫೆ. 13-2016 ರಂದು
ಆಸ್ತೇಲಿಯಾದಲ್ಲಿ ನಿಧನರಾದರು. ರೈಲ್ವೆ ಇಲಾಖೆಯ ನಿವೃತ್ತ
ನೌಕರರ ಸಂಘದ ಮಹಾ ಕಾರ್ಯದರ್ಶಿಯಾಗಿದ್ದರು.

ಈ ಇಬ್ಬರು ಮಹನೀಯರ ಮೃತರ ಆತ್ಮಕ್ಕೆ ಸಂಘವು
ಶಾಂತಿಯನ್ನು ಕೋರುತ್ತದೆ.

ಲೋಕಾರ್ಪಣೆಗೊಂಡಿದೆ ಲಲಿತಾ ಅವರ
ಪ್ರೇಮಚಂದರ ಸಂಸ್ಕೃತಿಯ ರಹಸ್ಯ ಕೃತಿ.



ಸತ್ಯವಂತರು ಎಲ್ಲ ಕಾಲದಲ್ಲೂ ಸ್ವತಂತ್ರರು.

ಶಂಕರಾಚಾರ್ಯರ 'ಉಪದೇಶ ಸಾಹಸ್ರಿ' ಕೃತಿಯ ಪರಿಚಯ

— ಡಾ.ಎಸ್.ಹೇಮಲತಾ

ದಾರ್ಶನಿಕ ಸಾಹಿತ್ಯದಲ್ಲಿ ಶಾಂಕರ ಕೃತಿಗಳಿಗೆ ತಮ್ಮದೇ ಆದ ವಿಶಿಷ್ಟವಾದ ಸ್ಥಾನವಿದೆ. ಅದ್ವೈತವನ್ನು ಉನ್ನತ ಮಟ್ಟಕ್ಕೆ ಏರಿಸಿದ ಕೀರ್ತಿಯು ಆಚಾರ್ಯರಿಗೇ ಸಲ್ಲಬೇಕು. ಅದಕ್ಕಾಗಿ ಅವರು ಹತ್ತು ಉಪನಿಷತ್ತುಗಳು, ಭಗವದ್ಗೀತೆ ಮತ್ತು ಬ್ರಹ್ಮಸೂತ್ರಗಳಿಗೆ ವಿದ್ವತ್ಪೂರ್ಣವಾದ ವ್ಯಾಖ್ಯಾನವನ್ನು ರಚಿಸಿದರು. ಈ ವ್ಯಾಖ್ಯಾನಗಳು ಪಂಡಿತರಿಗೆ ಮಾತ್ರ ಸೀಮಿತವಾಗಿದ್ದುದರಿಂದ, ಸಾಧಾರಣ ಜನರೂ ಅವುಗಳ ಪ್ರಯೋಜನವನ್ನು ಪಡೆಯಲೆಂಬ ದೃಷ್ಟಿಯಿಂದ ಅನೇಕ ಪ್ರಕರಣ ಗ್ರಂಥಗಳನ್ನು ರಚಿಸಿದರು. ಅವುಗಳಲ್ಲಿ ಕೆಲವು ಚಿಕ್ಕದಾಗಿದ್ದು, ಮತ್ತೆ ಕೆಲವು ವಿಸ್ತಾರವಾದ ನಿರೂಪಣೆಯನ್ನು ಒಳಗೊಂಡಿವೆ. ಇಂತಹ ವಿಸ್ತಾರವಾದ ಪ್ರಕರಣ ಗ್ರಂಥಗಳಲ್ಲಿ **ವಿವೇಕ ಚೂಡಾಮಣಿ** ಮತ್ತು **ಉಪದೇಶ ಸಾಹಸ್ರಿಗಳು** ಮುಖ್ಯವಾದುವು.

ಉಪದೇಶ ಸಾಹಸ್ರಿಯು ಹಲವು ರೀತಿಗಳಲ್ಲಿ ತನ್ನದೇ ಆದ ವೈಶಿಷ್ಟ್ಯವನ್ನು ಹೊಂದಿದೆ. ಇದರ ಗ್ರಂಥಶರೀರವು ಗದ್ಯ ಮತ್ತು ಪದ್ಯಗಳೆಂಬ **ಭಾಗದ್ವಯಾತ್ಮಕ** ವಾಗಿದೆ. **ಗದ್ಯಭಾಗದಲ್ಲಿ** ಮೂರು ಅಧ್ಯಾಯಗಳಿವೆ. ಪದ್ಯಭಾಗದಲ್ಲಿ ಹತ್ತೊಂಭತ್ತು ಪ್ರಕರಣಗಳು ಸಂಕಲಿತವಾಗಿವೆ. ಅವುಗಳಲ್ಲಿ ಕೆಲವು ಅತ್ಯಲ್ಪ ಗಾತ್ರವನ್ನು ಹೊಂದಿದ್ದರೆ, ಮತ್ತೆ ಕೆಲವು ಭಾಗಗಳಲ್ಲಿ ನೂರಕ್ಕಿಂತ ಹೆಚ್ಚು ಶ್ಲೋಕಗಳು ಕಂಡುಬರುತ್ತವೆ. ಎರಡನೆಯದಾದ **ಆತ್ಮಜ್ಞಾನೋತ್ಪತ್ತಿ ಪ್ರಕರಣ**, ಮೂರನೆಯ **ಈಶ್ವರಾತ್ಮ ನಿರೂಪಣೆ**ಗಳಲ್ಲಿ ಕೇವಲ 4 ಶ್ಲೋಕಗಳು ಮಾತ್ರ ಇವೆ. ಹದಿನೆಂಟನೆಯದಾದ **ತತ್ತ್ವಮಸಿಯೆಂಬ** ಭಾಗವು ಅತ್ಯಂತ ದೊಡ್ಡದಾಗಿದ್ದು, ಇದರಲ್ಲಿ 220 ಶ್ಲೋಕಗಳು ನಿಬದ್ಧವಾಗಿವೆ. ಪ್ರತಿಯೊಂದು ಭಾಗವೂ ಸುಂದರವಾದ ರೀತಿಯಲ್ಲಿ ವಿಷಯ ಪ್ರತಿಪಾದನೆ ಮಾಡಿರುವುದರಿಂದ ಕೃತಿಯು ಬಹಳ ಉಪಯುಕ್ತವಾಗಿರುತ್ತದೆ. ಅದ್ವೈತ ವೇದಾಂತದ ಮುಖ್ಯ ತತ್ತ್ವಗಳೆಲ್ಲ ಈ ಕೃತಿಯಲ್ಲಿ ವಿಸ್ತಾರವಾಗಿ ನಿರೂಪಿತವಾಗಿವೆ. ಅದರಲ್ಲಿಯೂ ತತ್ತ್ವಮಸಿಯಂತಹ ಉಪಯುಕ್ತವಾದ ಬಹಳ ಶಾಸ್ತ್ರೀಯವಾದ ವಿಚಾರಗಳು ಈ ಪ್ರಕರಣದ ಭಾಗಗಳಲ್ಲಿ ಸ್ಪಷ್ಟವಾಗಿ ನಿರೂಪಿತವಾಗಿವೆ. ಗ್ರಂಥದ ವಿಷಯವೂ ಪ್ರಸ್ಥಾನ ತ್ರಯ ಭಾಷ್ಯಗಳಿಗೆ ಸಂವಾದಿಯಾಗಿದೆ. ಆದುದರಿಂದ ಪೂಜ್ಯರಾದ ಶ್ರೀ ಸಚ್ಚಿದಾನಂದ ಸ್ವಾಮಿಗಳು ಈ ಗ್ರಂಥದ ವಿಷಯದಲ್ಲಿ ವಿಶೇಷವಾದ ಆಸಕ್ತಿಯನ್ನು ಪ್ರದರ್ಶಿಸಿರುತ್ತಾರೆ. ಈ ಗ್ರಂಥದ ಬಗ್ಗೆ ಅವರ ಪ್ರಮುಖ ಯೋಗದಾನವನ್ನೂ ಇಲ್ಲಿ ಯಥಾಮತಿ ಪ್ರಸ್ತಾಪಿಸಿದೆ.

(ಅ) ಗ್ರಂಥ ಕರ್ತೃ ವಿಚಾರ:- ಈ ಪ್ರಕರಣವು ಭಗವತ್ಪಾದ ಪ್ರಣೀತವೆಂದು ಬಹುಜನ ಸಹಮತವಾದ ಅಭಿಪ್ರಾಯವಾಗಿದೆ. ಪೂಜ್ಯಪಾದರೂ ಕೂಡ ಈ ಅಭಿಪ್ರಾಯವನ್ನು

ಸಮರ್ಥಿಸುತ್ತಾರೆ. ಈ ಸಂಬಂಧದಲ್ಲಿ ಅವರಿಂದ ಕೊಡಲ್ಪಟ್ಟಿರುವ ಕಾರಣಗಳು ಹೀಗಿವೆ.

1. ಪ್ರಕರಣದ ಶೈಲಿ ಮತ್ತು ಪ್ರತಿಪಾದನ ರೀತಿಗಳು ಪ್ರಸ್ಥಾನತ್ರಯ ಭಾಷ್ಯಗಳಂತೆ ವೈದಗ್ಧ್ಯ ಪೂರ್ಣವಾಗಿದೆ.
2. ಪ್ರಕರಣದ ಗದ್ಯ ಮತ್ತು ಪದ್ಯ ಭಾಗಗಳಲ್ಲಿನ ಭಾಷೆಯೂ, ಉಳಿದ ಭಗವತ್ಪಾದೀಯ ಗ್ರಂಥಗಳಂತೆ ಪ್ರಸನ್ನವೂ ಗಂಭೀರವೂ ಆಗಿ ವಿಲಸಿಸುತ್ತದೆ.
3. ವಿಷಯವೂ ಪ್ರಸ್ಥಾನತ್ರಯ ಭಾಷ್ಯಗಳಂತೆಯೇ ಶಾಂಕರ ಸಿದ್ಧಾಂತಕ್ಕೆ ಅನುಸಾರಿಯಾಗಿ, ಯುಕ್ತಿ ಮತ್ತು ಅನುಭವಗಳಿಂದ ಶೋಭಿತವಾಗಿದೆ.
4. ಗ್ರಂಥದಲ್ಲಿ ಎಲ್ಲಿಯೂ, ಪೂರ್ವಾಪರ ವಿರೋಧವಾಗಲೀ, ಪ್ರಸ್ಥಾನ ತ್ರಯ ಭಾಷ್ಯಗಳೊಂದಿಗೆ ವಿರೋಧವಾಗಲೀ ಕಂಡು ಬರುವುದಿಲ್ಲ.
5. ಎರಡು ಭಾಗಗಳಲ್ಲಿಯೂ ಪ್ರಸಿದ್ಧವಾದ ಉಪನಿಷತ್ತು ಮತ್ತು ಸ್ಮೃತಿ ಗ್ರಂಥಗಳಿಂದಲೇ ವಾಕ್ಯಗಳು ಉದ್ಭವವಾಗಿವೆ.

6. ಭಗವತ್ಪಾದರ ಶಿಷ್ಯರಲ್ಲಿ ಅಗ್ರತಮರಾದ ಮತ್ತು ಬೃಹದಾರಣ್ಯ ವಾರ್ತಿಕ ಕಾಕಾರರಾದ ಶ್ರೀ ಸುರೇಶ್ವರಾಚಾರ್ಯರು ತಮ್ಮ ವಾರ್ತಿಕದಲ್ಲಿ ಮತ್ತು ನೈಷ್ಕರ್ಮ ಸಿದ್ಧಿ ಗ್ರಂಥದಲ್ಲಿ ಉಪದೇಶ ಸಾಹಸ್ರಿಯಿಂದ ಶ್ಲೋಕಗಳನ್ನು ಉಲ್ಲೇಖಿಸಿರುತ್ತಾರೆ. ಆ ಎಲ್ಲ ಶ್ಲೋಕಗಳೂ ಪೂಜ್ಯ ಪಾದರಿಂದ ಸಂಗ್ರಹಿಸಲ್ಪಟ್ಟು ಮೂಲ ಶ್ಲೋಕ ಸಂಖ್ಯೆ ಮತ್ತು ಉದ್ಭವ ಶ್ಲೋಕಗಳ ಸಂಖ್ಯೆ ಯೊಂದಿಗೆ ತಮ್ಮ ಅನೂದಿತ ಗ್ರಂಥದ ಪರಿಶಿಷ್ಟ ಭಾಗದಲ್ಲಿ ಕೊಟ್ಟಿರುತ್ತಾರೆ.

7. ಮಹತ್ವ ಪೂರ್ಣವಾದ ಮತ್ತೊಂದು ಅಂಶವೆಂದರೆ, ಸಮಕಾಲೀನರಾದ ಆಚಾರ್ಯರ ಶಿಷ್ಯರಾದ ಸುರೇಶ್ವರಾಚಾರ್ಯರು ನೈಷ್ಕರ್ಮ್ಯ ಸಿದ್ಧಿಯಲ್ಲಿ

'ಭಗವತ್ಪೂಜ್ಯಪಾದೈಶ್ವಾಪ್ಯದಾಹಾರ್ಯೈವಮೇವ ತು| ಸವಿಸ್ತಷ್ಟೋಷ್ಠದುಕ್ತೋರ್ಥಃ ಸರ್ವಭೂತಹಿತೈಷಿಭಿಃ||

(ನೈ.ಸಿ.4.19)

(ಪೂಜ್ಯ ಭಗವತ್ಪಾದರಿಂದಲೂ ಕೂಡ, ಸರ್ವ ಪ್ರಾಣಿಗಳಿಗೂ ಹಿತರಾದವರಾದುದರಿಂದ, ನಾವು ಹೇಳಿರುವ ಅರ್ಥವೇ ಸುಸ್ಪಷ್ಟವಾಗಿ ಈ ರೀತಿ ಉದಹರಿಸಿ ಲ್ಲಟ್ಟಿದೆ.) ಎಂದು ಭಗವತ್ಪಾದರ ನಾಮ ನಿರ್ದೇಶನ ದೊಂದಿಗೆ, ಉಪದೇಶ ಸಾಹಸ್ರಿಯ ಶ್ಲೋಕಗಳನ್ನು ಉದಹರಿಸುತ್ತಾರೆ. ಈ ಮೂಲಕ, ಈ ಗ್ರಂಥವು ಆಚಾರ್ಯ ವಿರಚಿತವೆಂದು ಪ್ರಮಾಣೀಕರಿಸಿ, ಮಹೋಪಕಾರವನ್ನು ಮಾಡಿರುತ್ತಾರೆ. (ಮುಂದುವರಿಯುವುದು)

ಜಯವು ಸಾವಿರಾರು ಹೆತ್ತವರನ್ನು ಹೊಂದಿದ್ದರೆ, ಅಪಜಯವು ಅನಾಥ.

Registered as News Paper with RNI Reg. No. KARKAN/2008/27013
Postal Reg. No. KA/SK/MYS/86/2015-2017, Posted at Lakshmipuram, Mysore-4 on 7th of every month.

ಹೊ.ಕ.ಸಂ. ವಿದ್ಯಾರ್ಥಿನಿಲಯಕ್ಕೆ ಕಾಣಿಕೆ

ಶ್ರೀ ಸುಬ್ರಹ್ಮಣ್ಯಂ, ಸು. 1,000/-

ನಿರಂತರ ಕಾಣಿಕೆ

ಶ್ರೀ/ಶ್ರೀಮತಿ

ವಿ. ಕೆ. ವೆಂಕಟರಾಮು 500/-

ಕೃಷ್ಣಮೂರ್ತಿ ಎಸ್. 100/-

ಸತೀಶ್ ಕುಮಾರ್ 100/-

ವಿದ್ಯಾರ್ಥಿಗಳ ಊಟದ ವ್ಯವಸ್ಥೆಗಾಗಿ

ಶ್ಯಾಮಲಾ ಮೇಡಂ (ಬನ್ನೂರು) 500/-

ಹರೀಶ್, ವಿ.ಎಸ್. 1500/-

ಸಂಘಕ್ಕೆ ಹೊಸ ಸದಸ್ಯರು

ಶ್ರೀಯುತ

ಉದಯರವಿ ಕೆ.ಎಸ್.

ಸಂತೋಷ್ ಸಿ.

ನರಸಿಂಹಪ್ರಸಾದ್ ಎಚ್.ಎನ್.

ಸಂಜೀವಮೂರ್ತಿ ಟಿ.ಎನ್.

ಹೊಯ್ಸಳವಾಣಿಗೆ ಹೊಸದಾಗಿ ಚಂದಾದಾರರಾದವರು

ಶ್ರೀ ಸಂಜೀವಮೂರ್ತಿ ಟಿ.ಎನ್

ಜಿ. ವೆಂಕೇಶಮೂರ್ತಿ

ವಿದ್ಯಾರ್ಥಿ ನಿಲಯದ ಕಟ್ಟಡ ನಿಧಿಗಾಗಿ

ಕಾಣಿಕೆ ನೀಡಿದವರು

ಶ್ರೀ ವಿ. ಕೆ. ವೆಂಕಟರಾಮು

10,000/-

“ವಾಚ್” ಗೆ ಒಂದು ವ್ಯಾಖ್ಯಾನ

ಸದ್ಗು ಮಾಡುವ ವಾಚ್ ಕಳೆದೊಂದು ತಿಂಗಳಿಂದ ಸುದ್ದಿ ಮಾಡುತ್ತಿದೆ. ಈ ಬಗ್ಗೆ ಮುರುಘಾ ಮಠದ ಶರಣರು ಅನುಭವ ಮಂಟಪದ ತಮ್ಮ ಆಶೀರ್ವಚನದ ವೇಳೆ ನುಡಿದದ್ದು ಹೀಗೆ. “ಗಡಿಯಾರ ಕಟ್ಟಿಕೊಂಡವರ ಮೇಲೆ ದೊಡ್ಡ ಜವಾಬ್ದಾರಿಯಿದೆ, ಹಣದ ಜೊತೆ ಸಾಗದೆ ಗುಣದ ಜೊತೆ ಸಾಗಿದರೆ ಬಲಿಷ್ಠ ಕರ್ನಾಟಕ, ಹಾಗೂ ಬಲಿಷ್ಠ ಭಾರತ ಕಟ್ಟಬಹುದು” ಆಧ್ಯಾತ್ಮದ ಹಿನ್ನೆಲೆಯ ಶರಣರು ವಾಚ್ ಬಗ್ಗೆ ಅರ್ಥೈಸಿದ್ದು ಹೀಗೆ

1. **W** – watch your word (ಮಾತಿನ ಮೇಲೆ ಹಿಡಿತ)

2. **A** - watch your action
(ನಡವಳಿಕೆ ಮೇಲೆ ಎಚ್ಚರಿಕೆ)

3. **T** - watch your thought
(ಆಲೋಚನೆಗಳ ಪರಾಮರ್ಶೆ)

4. **C** - watch your conduct
(ನಡತೆಯ ಮೇಲೆ ಎಚ್ಚರಿಕೆ)

5. **H** - watch your heart (ಹೃದಯದ ಆರೋಗ್ಯ)

– ಹೀಗೆ ವ್ಯಾಖ್ಯಾನಿಸಿ ಆಧ್ಯಾತ್ಮ ವಿಚಾರ ಧಾರೆಯಿಂದ ಯಾರನ್ನೂ ನೋಯಿಸದ ಮಾರ್ಗದರ್ಶನ ಮಾಡಿದರು.

– ವಿ.ಕೆ.ವೆಂಕಟರಾಮು

ನಮ್ಮ ವೈಫಲ್ಯಕ್ಕೆ ಪೋಷಕರನ್ನೋ ಅಥವಾ ವ್ಯವಸ್ಥೆಯನ್ನೋ ದೋಷಿಗಳಾಗಿ ನಿಲ್ಲಿಸುವುದನ್ನು ಕಲಿತು ಬಿಟ್ಟಿದ್ದೇವೆ. ಆದರೆ ನಾವೇ ದೋಷಿಗಳು. ನಮ್ಮ ಜೀವನ ಬದಲಾಗಬೇಕೆಂದರೆ, ಅದನ್ನು ಬದಲಾಯಿಸಬೇಕಾದವರು ನಾವೇ.

– ಕ್ಯಾಥರೀನ್ ಹೆಪ್‌ಬರ್ನ್, ನಟ

ಸಂಘದ ಕಾರ್ಯಾಲಯದ ಸಮಯ

ಬೆಳಿಗ್ಗೆ 10.00 ರಿಂದ ಮಧ್ಯಾಹ್ನ 1.00 ಹಾಗೂ
ಸಂಜೆ 3.00 ರಿಂದ 6.00 ರವರೆಗೆ. ದೂರ: 2330995
(ಭಾನುವಾರ/ರಜಾ ದಿನ ಹೊರತುಪಡಿಸಿ)

ತೆರೆದ ಅಂಚೆ

To,

If not delivered please return to:

Hoysala Karnataka Sangha (R)

888, Narayana Shastri Road

Lakshmipuram, Mysore - 570 004

ಶ್ರೀ ಪಿ. ವಿ. ಭಾರದ್ವಾಜ, ಸಂಪಾದಕರು, ಮುದ್ರಕರು, ಪ್ರಕಾಶಕರು, ಶ್ರೀಮತಿ ಸಂಧ್ಯಾ ನಂದಕುಮಾರ್,
ಸಂಚಾಲಕರು: ಶ್ರೀ ವಿ.ಕೆ. ವೆಂಕಟರಾಮು, ಶ್ರೀ ಟಿ. ಸುಬ್ಬರಾಮಯ್ಯ, ಸದಸ್ಯರು: ದೂರವಾಣಿ: 0821-2330995